

ശ്രദ്ധ ക്ഷണിക്കൽ

പ്രൊമോഷൻ തസ്തികകളിലെ സംവരണം

ശ്രീ. പുരുഷൻ കടലുണ്ടി: സർ, വളരെ പ്രാധാന്യമുള്ള അടിയന്തര

സംഗതിയിലേയ്ക്ക് ബഹുമാനപ്പെട്ട പട്ടികജാതി പട്ടികവർഗ്ഗ

പിന്നോക്കസമുദായക്ഷേമവും നിയമവും സാംസ്കാരികവും

പാർലമെന്ററികാര്യവും വകുപ്പുമന്ത്രിയുടെ ശ്രദ്ധ ക്ഷണിക്കുന്നു. സംവരണം

അട്ടിമറിക്കുക, അവകാശപ്പെട്ടവരെ ഇല്ലാതാക്കുക എന്നതാണ്

കേന്ദ്രസർക്കാർ നയം. പട്ടികജാതി/പട്ടികവർഗ്ഗ/

ഗോത്രവർഗ്ഗത്തിൽപ്പെട്ടവർക്ക് സർക്കാർ സർവ്വീസിലിരിക്കെ പ്രൊമോഷൻ

പോസ്റ്റുകളിൽ സംവരണം നൽകണമെന്നില്ല എന്ന ബഹുമാനപ്പെട്ട

സുപ്രീംകോടതിയുടെ വിധി സൂചിപ്പിക്കുന്നതും അതുതന്നെയാണ്.

ഭരണഘടനയുടെ സത്തയ്ക്ക് വിരുദ്ധമായ ഉത്തരവ് ഈ

വിഭാഗങ്ങളിൽപ്പെട്ടവരുടെ സമത്വത്തിനുള്ള അവകാശം ഹനിക്കുമെന്നുള്ള

ആശങ്കയാണ് ഈ ശ്രദ്ധക്ഷണിക്കലിലൂടെ സർക്കാരിനെ അറിയിക്കുന്നത്.

(...ബഹളം...) സംവരണം എങ്ങനെയാണ് സർക്കാരിന്റെ ബാധ്യത

അല്ലാതാകുന്നത്? സാമൂഹ്യ ജീവിതമാണ് മനുഷ്യന്റെ സ്വത്വവും സംസ്കാരവും രൂപപ്പെടുത്തുന്നത്. പ്രാതിനിധ്യക്കുറവുണ്ടെങ്കിൽമാത്രം പട്ടികജാതി/പട്ടികവർഗ്ഗ വിഭാഗങ്ങൾക്ക് സംവരണം മതിയെന്ന ചിന്ത എങ്ങനെയുണ്ടായി; രാജ്യത്തെ സംവരണ സംവിധാനത്തെ അട്ടിമറിക്കാനാണ് ഈ പുറപ്പാട്. വർത്തമാനകാലത്ത് ജാതി സംവരണത്തിനെതിരെ ചിലർ അരങ്ങത്ത് ഉറങ്ങാടുന്നതും നമ്മൾ കണ്ടതാണ്. പ്രധാനമായ സുപ്രീംകോടതി വിധി വന്നത് ഓർക്കണം. ഇത് സർവ്വീസിലെ സ്ഥാനക്കയറ്റങ്ങളെ സ്വാധീനിക്കുമെന്നും നമ്മൾ ഓർക്കേണ്ടതാണ്. ഇത് എസ്.സി./എസ്.ടി. വിഭാഗങ്ങളെ ബോധപൂർവ്വം അകറ്റി നിർത്താനുള്ള ഒരു സംവിധാനത്തിന്റെ അജണ്ടയാണ് എന്നാണ് എനിക്ക് തോന്നുന്നത്. ദർശനമില്ലാത്തവർക്ക് എന്ത് ഭരണഘടനയാണ്? കേന്ദ്രസർക്കാരിന്റെ ഔദാര്യത്തിനുവേണ്ടിയല്ല, ഭരണഘടനാപരമായ അവകാശത്തിനുവേണ്ടിയാണ് ഈ ശ്രദ്ധക്ഷണിക്കൽ ഉന്നയിക്കുന്നത്.

'തൊട്ടു കൂടാത്തവർ തീണ്ടിക്കൂടാത്തവർ

ദൃഷ്ടിയിൽ പെട്ടാലും ശാപമുള്ളോർ'

ഇവർ മനുഷ്യരായി മാറിയത് നിരന്തരമായ അവകാശ സമരങ്ങളിലൂടെയാണ്. ഉൾക്കള്ള നായർ മണിയടിച്ചപ്പോഴാണ്, കെട്ട നായർ പുറത്തടിച്ചത് എന്നത് പഴംകഥയല്ല. ഇന്നും മനുഷ്യവർഗ്ഗം ഒന്നാണെന്ന് തെളിയിക്കുന്ന പുത്തൻകഥയാണ്. കാട്ടുപോത്തിനോട് വേദം ഓതിയിട്ട് എന്ത് കാര്യം; കാര്യമില്ലെന്ന് അറിയാം.(ബഹളം)....

എന്നാലും ജാതിമേധാവിത്വത്തിനും തൊട്ടുകൂടായ്ക്കും മറ്റ് സാമൂഹ്യ അതിക്രമങ്ങൾക്കും എതിരായി ജാഗ്രത പുലർത്തിയ ഒരു അനുഭവം നമ്മുടെ മുന്നിലുണ്ട്. അതാണ് ദേശീയ പ്രസ്ഥാനത്തിന്റെ മഹത്വം.(ബഹളം)....

മി. സ്ലീക്കർ: ദയവായി സഹകരിക്കണം. പ്ലീസ്....പ്ലീസ്....നിങ്ങൾക്ക് പറയാനുള്ളതെല്ലാം പറഞ്ഞു. ദയവായി സീറ്റിലേയ്ക്ക് പോകണം. പ്ലീസ്....പ്ലീസ്....

ശ്രീ. പുരുഷൻ കടലുണ്ടി: സർ, ഗുരുവായൂർ സത്യാഗ്രഹത്തിന് നേതൃത്വം നൽകിയത് ദേശീയ പ്രസ്ഥാനമാണ്. ദേശീയ പ്രസ്ഥാനത്തിന് പ്രാതിനിധ്യമുള്ള രാഷ്ട്രീയ ഹിന്ദുത്വത്തിന്റെ പക അന്നുതുടങ്ങിയതാണ്. ഒന്ന് നമ്മൾ ഓർക്കണം, രാഷ്ട്രവിഭജനം ആദ്യമായി ഉന്നയിക്കുകവഴി മനു

വാദം ഭരണഘടനയാക്കിയ ഹിന്ദുരാഷ്ട്രത്തിന്റെ പിറവിയെയാണ് ഇവർ ആഗ്രഹിക്കുന്നത്. അതുകൊണ്ടാണ് രാഷ്ട്രം വിഭജിച്ചെങ്കിലും ഹിന്ദുരാഷ്ട്രം ഉണ്ടായില്ല എന്ന പക ഗാന്ധി വധത്തിലൂടെ അവർ തീർത്തത്. ജനരോഷത്തിനുമുന്നിൽ പത്തിമടക്കാതിരിക്കാനോ അടങ്ങിയിരിക്കാനോ അവർക്ക് കഴിയില്ല. അതാണിപ്പോൾ പത്തിവിടർത്തി ആടുന്നത്. ഡൽഹിയിൽ നടക്കുന്ന കോപ്രായങ്ങൾ നമ്മുടെ മുന്നിലുണ്ട്. വർത്തമാനകാലത്തും തലച്ചോറില്ലാത്തവന്റെ മുന്നിൽ തലകലുക്കി നിൽക്കാൻ മനസ്സില്ല. സ്ഥാനക്കയറ്റത്തിനുള്ള സംവരണം ഇല്ലാതാക്കരുത്. സംവരണം അധഃസ്ഥിതരെ മുഖ്യധാരയിൽ എത്തിക്കാൻ ഭരണഘടന അനുവദിച്ചതാണ്.....(ബഹളം)...

മി. സ്പീക്കർ: പ്ലീസ്... ബഹുമാനപ്പെട്ട അംഗങ്ങൾ ദയവായി സഹകരിക്കണം. പ്ലീസ്...പ്ലീസ്....

ശ്രീ. പുരുഷൻ കടലുണ്ടി: സർ, തോന്നുമ്പോൾ പട്ടികജാതിക്കാരനെ കൊല്ലാനും അവകാശങ്ങൾ ഹനിക്കാനും നടത്തുന്ന ശ്രമങ്ങൾക്ക് ശക്തിപകരുന്നതാണ് സംവരണത്തിനെതിരെ ബഹുമാനപ്പെട്ട സുപ്രീം

കോടതി പുറപ്പെടുവിച്ച വിധി, ഹിന്ദുത്വ അജണ്ട. ഈ അവസ്ഥയിൽ കേന്ദ്ര സർക്കാർ സംവരണ സംരക്ഷണ വ്യവസ്ഥ ഉൾപ്പെടുത്തി ഭരണഘടനാ ഭേദഗതിക്ക് തയ്യാറാകണമെന്ന് വളരെ വിനീതമായി ശ്രദ്ധക്ഷണിക്കലിലൂടെ ഞാൻ ആവശ്യപ്പെടുന്നു.....(ബഹളം).....

മി. സ്പീക്കർ: ദയവായി സീറ്റുകളിലേയ്ക്ക് പോകണം. (ബഹളം).....

പ്ലീസ്..... ദയവായി സഹകരിക്കണം. ഈ വിഷയത്തിന്റെ നാനാവശങ്ങളും സഭയിൽ വന്നുകഴിഞ്ഞു. ദയവായി സീറ്റുകളിലേയ്ക്ക് പോകണം. പ്ലീസ്... പ്ലീസ്.... പ്രതിപക്ഷം സഹകരിക്കണം.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി

(ശ്രീ. എ. കെ. ബാലൻ): സർ, ഭരണഘടനയുടെ അനുച്ഛേദം 16(4)

പ്രകാരമാണ് പട്ടികജാതി/പട്ടികഗോത്രവർഗ്ഗക്കാർക്കും മറ്റ് പിന്നോക്ക

വിഭാഗക്കാർക്കും നിയമനങ്ങളിൽ സംവരണം അനുവദിച്ചുവരുന്നത്.

ഏതെങ്കിലും തരത്തിലുള്ള തസ്തികകളിൽ പട്ടികജാതികൾക്കോ

പട്ടികഗോത്രവർഗ്ഗങ്ങൾക്കോ മതിയായ പ്രാതിനിധ്യം ലഭിച്ചിട്ടില്ലാത്ത

സംഗതിയിൽ സംവരണത്തിനുവേണ്ടി എന്തെങ്കിലും വ്യവസ്ഥയുണ്ടാക്കുന്നതിൽ രാഷ്ട്രത്തെ തടയുന്നതല്ല എന്ന് ഭരണഘടനയുടെ അനുച്ഛേദം 16(4A)-യിൽ വ്യവസ്ഥ ചെയ്തിട്ടുണ്ട്. എന്നാൽ ഉത്തരാഖണ്ഡ് സർക്കാർ ഭരണഘടനയുടെ അനുച്ഛേദം 16(4A) പ്രകാരം ഉദ്യോഗക്കയറ്റത്തിന് സംവരണം അനുവദിച്ചില്ലെന്ന വിഷയത്തിൽ ബഹുമാനപ്പെട്ട സുപ്രീംകോടതി മുമ്പാകെ ഫയൽ ചെയ്യപ്പെട്ട സിവിൽ അപ്പീൽ നമ്പർ 1226/2020-ലെ ഉത്തരവുമായി ബന്ധപ്പെട്ട വിഷയമാണ് ഇവിടെ ബഹുമാനപ്പെട്ട മെമ്പർ ഉന്നയിച്ചത്. (...ബഹളം....) സംവരണം ഏർപ്പെടുത്താൻ സംസ്ഥാന സർക്കാർ നിർബന്ധിതരല്ലെന്നും സംവരണം ആവശ്യപ്പെടാൻ പൗരന്മാർക്ക് മൗലികാവകാശമില്ലെന്നും സംവരണം ഏർപ്പെടുത്തണമെന്ന് സംസ്ഥാന സർക്കാരിനോട് കോടതിക്ക് നിർദ്ദേശിക്കാനാവില്ലെന്നും ബഹുമാനപ്പെട്ട സുപ്രീംകോടതിയുടെ 2020 ഫെബ്രുവരി 7-ാം തീയതിയിലെ ഉത്തരവിൽ നിരീക്ഷിച്ചിട്ടുണ്ട്. ഇത് ആശങ്കയുണ്ടാക്കുന്നതാണ്. എന്നാൽ നമ്മുടെ സംസ്ഥാനത്തെ സംബന്ധിച്ചിടത്തോളം ഈ വിധിമൂലം ഒരു രൂപത്തിലും പട്ടികജാതി പട്ടികവർഗ്ഗ വിഭാഗങ്ങളുടെ സംവരണവുമായി ബന്ധപ്പെട്ടുകൊണ്ട് ഒരു പ്രശ്നവുമുണ്ടാകാൻ പാടില്ല, സാധിക്കുകയുമില്ല. ഓരോ സംസ്ഥാനത്തും

വ്യത്യസ്ത രീതിയിലാണ് സംവരണം ഏർപ്പെടുത്തിയിട്ടുള്ളത്. നമ്മുടെ സംസ്ഥാനത്ത് പട്ടികജാതി/പട്ടികവർഗ്ഗക്കാർക്ക് 10 ശതമാനവും (പട്ടികജാതിക്കാർക്ക് 8 ശതമാനവും പട്ടികവർഗ്ഗക്കാർക്ക് 2 ശതമാനവും) പിന്നോക്കവിഭാഗങ്ങൾക്ക് 40% എന്ന രീതിയിലാണ് സാമൂഹിക സംവരണം ക്രമീകരിച്ചിട്ടുള്ളത്. 1958-ലെ കേരള സ്റ്റേറ്റ് ആൻഡ് സബോർഡിനേറ്റ് സർവ്വീസ് റൂൾസ് 2-ാം ഭാഗം 14 മുതൽ 17 വരെയുള്ള ചട്ടങ്ങളിൽ ഇതിനനുസൃതമായി വ്യവസ്ഥകൾ ഉൾപ്പെടുത്തിയിട്ടുണ്ട്. സംസ്ഥാനത്ത് ഉദ്യോഗക്കയറ്റത്തിന് സംവരണം ഏർപ്പെടുത്തിയിട്ടില്ല....(ബഹളം)...

മി. സ്പീക്കർ: പ്ലീസ്.....ദയവായി സീറ്റിലേയ്ക്ക് പോകൂ.

ശ്രീ. എ. കെ. ബാലൻ: സർ, എന്നാൽ ഓരോ വകുപ്പിലേയും ഗസറ്റഡ് നോൺ ഗസറ്റഡ് തസ്തികകളിലെ പട്ടികജാതി/ പട്ടികവർഗ്ഗ ജീവനക്കാരുടെ പ്രാതിനിധ്യം സർക്കാർ അവലോകനം ചെയ്യുകയും മതിയായ പ്രാതിനിധ്യമില്ലാത്ത തസ്തികകളിൽ റിസർവ് ചെയ്ത് പട്ടികജാതി/ പട്ടികഗോത്രവർഗ്ഗക്കാരിൽനിന്നും മാത്രമായി സ്പെഷ്യൽ റിക്രൂട്ട്മെന്റുകൾ മുഖേന നികത്തിവരുന്നതുമാണ്. ഇതിന് ഓരോവർഷവും റിവ്യൂ നടത്തുന്നതാണ്. കേരള സ്റ്റേറ്റ് ആൻഡ് സബോർഡിനേറ്റ് സർവ്വീസ് റൂൾ ചട്ടം 17(A)-യിൽ

ഇതുസംബന്ധിച്ച് വ്യവസ്ഥകൾ ഉൾപ്പെടുത്തിയിട്ടുണ്ട്. അതുകൊണ്ട് കേരളത്തെ സംബന്ധിച്ചിടത്തോളം സുപ്രീംകോടതി വിധി ഒരുരൂപത്തിലുമുള്ള ആശങ്കയുണ്ടാക്കുന്നില്ല. മേൽ സാഹചര്യത്തിൽ പട്ടികജാതി പട്ടികഗോത്രവർഗ്ഗക്കാർക്ക് ഭരണഘടന അനുശാസിക്കുംപ്രകാരമുള്ള സംവരണം സംസ്ഥാന സർക്കാർ നിയമനങ്ങളിൽ ഏർപ്പെടുത്തുന്നതിനാവശ്യമായ ചട്ടങ്ങൾ കേരള സ്റ്റേറ്റ് ആൻഡ് സബോർഡിനേറ്റ് സർവ്വീസ് റൂൾസിൽ ഉൾപ്പെടുത്തിയിട്ടുണ്ടെന്ന് കാണാവുന്നതാണ്. പട്ടികജാതി/പട്ടികവർഗ്ഗഗോത്രക്കാരുടെ പ്രാതിനിധ്യക്കുറവ് പ്രത്യേകം അവലോകനം ചെയ്ത് സ്പെഷ്യൽ റിക്രൂട്ട്മെന്റ് വഴി നികത്തിവരുന്നതിനാൽ ഇതുസംബന്ധിച്ച് ഒരാശങ്കയ്ക്കും ഇപ്പോൾ വകയില്ല.

ശ്രീ. പുരുഷൻ കടലുണ്ടി: സർ, ഇടതുപക്ഷ ജനാധിപത്യ മുന്നണി സർക്കാരിനെ വിശ്വാസമാണ്. ഈ അവസ്ഥയിൽ കേന്ദ്രസർക്കാർ സംവരണ സംരക്ഷണ വ്യവസ്ഥ ഉൾപ്പെടുത്തി ഭരണഘടനാ ഭേദഗതിക്ക് തയ്യാറാകുമോ; അതിന് ഈ സർക്കാരിന് എന്തുചെയ്യാൻ സാധിക്കും എന്നതാണ് എന്റെ ചോദ്യം.

ശ്രീ. എ. കെ. ബാലൻ: സർ, ഇക്കാര്യം പരിശോധിക്കാം.

(ശ്രീ. ഷാഫി പറമ്പിൽ സീറ്റിലില്ലാതിരുന്നതിനാൽ രണ്ടാമത്തെ ശ്രദ്ധക്ഷണിക്കൽ അവതരിപ്പിക്കപ്പെട്ടില്ല.)

മി. സ്പീക്കർ: ബഹുമാനപ്പെട്ട പ്രതിപക്ഷാംഗങ്ങൾ സഭാനടപടികളുമായി സഹകരിക്കണം.(ബഹളം)..... നിങ്ങൾ ഉന്നയിച്ച വിഷയം സഭയിൽ ചർച്ച ചെയ്തു. അതിന്റെ എല്ലാവശങ്ങളും സഭയിൽ വന്നു.(ബഹളം)..... സഭയുടെ മുമ്പാകെ അത് ശ്രദ്ധയിൽകൊണ്ടുവരുന്നതിന് നിങ്ങൾ ശ്രദ്ധിച്ചു. അതിനുള്ള അവസരവും ലഭിച്ചു. തുടർനടപടികൾക്ക് സഹകരിക്കണം. (ബഹളം)..... പ്ലീസ്.... പ്ലീസ്..... അല്ലെങ്കിൽ അടുത്ത നടപടികളിലേക്ക് പോകേണ്ടിവരും. സബ്മിഷനുകളുടെ മറുപടികൾ മേശപ്പുറത്തുവയ്ക്കേണ്ടതാണ്.+

+ അനുബന്ധമായി ചേർത്തിരിക്കുന്നു.